



కథ చెబుతా వింటావా రాధా అన్నాడు గోపాలం, కాఫీగ్లాసు కిందపెట్టి సిగరెట్టు జేబులోంచి తీస్తూ.

అక్కడికి పేపరు చదవడం అయింది. ఇంక కథలు మొదలుకాబోలు అంది రాధ కత్తిపీటా కూరలబుట్టా ముందరేసుకుని కూర్చుంటూ.

పేపరు తరువాత విందుగానిలే. కథ టూకీగా చెప్పేస్తా విను. కథపేరు శశిరేఖా స్వయంవరం. శశి హీరోయిన్. దృశ్యం వానరోజు రాత్రి. సమయం ఆరు గంటల బైస్కోపు వదలిన తొమ్మిది గంటల వేళ. రంగం నిద్రబోతున్న పెంకుటింటి అరుగు- సిగరెట్టు ముట్టించాడు గోపాలం.

ఊఁకొట్టూ, అన్నాడు పొగ వదుల్తూ.

చెక్కుతీసిన అరటికాయని నీళ్ళలో పడేసి- ఊఁ చెప్పండి అంది రాధమ్మ.

సరే మొదట హీరో మోహన్ వస్తాడు రంగంమీదికి. వానలో తడవటానికే యిష్టంలేక అరుగెక్కి నించున్నాడు. రెండు నిమిషాల తేడాలో హీరోయిన్ శశికూడా రానే వచ్చింది. అరుగుమీదికి ఇంకెవ్వరు రారు అనుకో... రెండే పాత్రలు.

మీరు పేపరు చదువుకోండి బాబూ కవిత్యం కట్టేసి అంది రాధ.

లేదే కథ అయిపోవచ్చిందిగా ఆ కుట్టాడు యెదురుగా ఉన్న వేపచెట్టు, పచ్చమేడా, పెంకుటిల్లా, నల్లమబ్బూ, పచ్చని చందమామా పక్కనున్న భామా మొదలైన వాటివంక చూడడంమానేసి కేవలం శూన్యంలోకి చూడసాగాడు.

ఏం పాపం? అంది రాధ తల ఎత్తకుండానే.

అరుగుమీద భామ సుధకూడా ఈ ముక్కే అనుకుంది. ఇదివరకే హీరోని అక్కడక్కడ చూసినట్టు గుర్తుకురాగానే ఈ ముక్కే అడిగేసింది.

ఆ కుట్టాడు ఈపిల్లవంక ఓసారి చూసి మళ్ళా శూన్యంలోకి దృష్టి సారించి ఆపైన ఆటూఇటూ ఊగుతున్న ముంగురులు చూసుకోవడం మొదలెట్టాడు- బాధగా.

ఏం పాపం? అంది రాధ చిరునవ్వుతో.

అరుగుమీది భామ సుధకూడా అదే అడిగింది మళ్ళీ- అప్పుడే తను చూసినట్టు సినీమాలో హీరోయిన్ తాలూకు హృదయ కఠినానికి బలిఅయిన హీరోకి చెందిన హృదయం శతచిద్రా లయిపోవడం కళ్ళారా చూసినమీదట తనకి స్త్రీజాతిపై గౌరవం, విశ్వాసం నశించి అంతకుమునుపే ప్రేమతో, కన్నీళ్ళతో నిండి, స్థానిక కన్య మోసానికి గురియైన తన హృదయకుండ పగిలిపోయిందని-

కుండేమిటండీ నా తలకాయ- భాండం.

- ఆ కుర్రవాడు గబగబ చెప్పేసి మళ్ళీ ముంగురులు చూసుకోవడం మొదలెట్టాడు- వేడిగా బరువుగా రొప్పతూ. అవలూన ఆ పిల్లకి ఆ పిల్లవాడి జుట్టు సవరించాలనిపించిందట.

రాధ నవ్వింది. అవునుగానండి, ఆ పిల్లకి అదేం బుద్ధం అలా, అరుగులమీద కనిపించిన మొగాళ్ళజుట్టు సవరించడ మేమిటండీ అందులోనూ పెంకుటింటి అరుగాయె.

ఏమో. ఆడవాళ్ళ హృదయం లోతని షేక్స్పియరుగామోసన్నాడు. నాకు బాగా తెలీదు. కథ విందూ. ఆ పళంగా ఆ అమ్మాయి యేమందో తెలుసా? సరే నబ్బాయ్, జరిగిందేదో జరిగింది, ఆ ముక్కలిలా పారేస్తే అవి అతికి నేను దాన్ని జీవంతో నింపుతానూ, నీ కిష్టమేనా అందిట- గోపాలం విరగబడి నవ్వసాగాడు తన చమత్కారానికి.

రాధ ముక్కుమీద వేలేసుకుంది.

అయ్యో! ముక్కు మొహం ఎరుగని పరాయివాడితో అవేం మాటలండీ అంది సాగదీస్తూ.

ముక్కు మొహం తెలియడానికి ఆపిల్లముక్కు నీకుమల్లె కొట్టాచ్చినట్టు కనబడు తుందనుకున్నావా? ఆ పిల్లది మామూలు ముక్కే.

బావుంది. మధ్య నా ముక్కు గొడవెందుకు లెండి. కథకానీండి.

కథ కేముంది అయిపోయినట్టే, ముందరా కుర్రాడు ససేమిరా స్త్రీని నమ్మినన్నాడు. ఆ పిల్ల, కాదు కూడదంటూనే అటు తిరిగి ఏడుపు లంకించుకుంది. అప్పుడు కుర్రాడు ఆ పిల్లవంక తిరిగి నీ పేరేమిటన్నాడు. 'సుధ' అని చెప్పి, నీపేరో అంది. మోహన్ అన్నాడు. అంటూనే సు...ధా! అన్నాడు గాఢంగా, హృదయం చీల్చుకొచ్చిందిలే ఆ మాట. వెంటనే సుధకూడా...మో...హ...న్! అంది! ఇదికూడా హృదయం చీల్చుకు వచ్చిందేలే.

రెండూ హృదయం చీల్చుకువచ్చినవే నన్నమాట. బావుంది. తరువాత? అంది లెక్కల్లో రెండాకు లెక్కువ చదివిన రాధమ్మ.

తరువాత నీకు తెలియందేముంది?

రాధ కోపం ప్రకటించింది.

నాకేం తెలుస్తాయిలెండి. ఓ హృదయమా! వో ప్రేమా! అనడమూ మీకే చెల్లింది. అదీ ఇదీ అంటూ వెక్కిరించడమూ మీకే చెల్లింది. ఓడ దాలాక బోడి మల్లయ్యా అన్నాట్ట ఎవరో-

కోప్పడకు రాధా! నే ననేది అదికాదు.

ఏదయినా ఆనండి. నాకేం- అన్నీ మీకే చెల్లాయి, అంది రాధ మూతి ముడుచుకుని.

గోపాలం విరగబడి ఇంక్లీషులో నవ్వాడు. ఆల్ రైట్ వాల్ రైట్ అమ్మాయ్? నేను ఓడదాలాలేదూ, బోడిమల్లయ్య అనాలేదులే. మాది కాశీ మీది రామేశ్వరం మా నాన్నా మీ నాన్నా విశాఖపట్నంలో కలుసుకుని నన్నానిన్నూ ఓ ఇంటివాళ్ళని చెయ్యాలనుకున్నారు; చేశారు. పెద్దలు ఆశీర్వదించి తదర్చిత చందన తాంబూలాలాది సత్కారాలు స్వీకరించారు! మంగళం మహాత్ శ్రీ శ్రీ శ్రీ నువ్వు నేనూ మొగుడూ పెళ్ళాం అంతకుముందు నేను నిన్ను చూడలేదు. ప్రేమించలేదు. అంతేనా? అమ్మయ్య! అంటూనే గోపాలం పేపరు చాటేసుకుని చెడా మడా చదవసాగాడు.

ఆఁ అంతే అంతే - మీరలా వెక్కిరించారు గాబట్టి అంతే అంది రాధ బుట్టలో ఉల్లిపాయలు బయటకు తీస్తూ.

గోపాలం పేపరు వెనుకనుంచి తొంగిచూసి, ఉల్లిపాయలు నాకు సయించవు. అవి మానెయ్... తరువాత నాకు హృదయం లేదన్నావు గాబట్టి నాబాకీ యిచ్చెయ్యి అన్నాడు డబాయింపుగా.

మీ బాకీ ఏమిటి! అంది రాధ కళ్ళు చిట్లించి.

మన పెళ్ళికి ముందరి ఎప్టాబ్లిష్ మెంటు చార్టీలు అన్నాడు గోపాలం.

ఎప్టాబ్లిష్ మెంటు చార్టీ లేమిటి-

ఎరగనట్టే పెద్ద- నువ్వే అంటూ వుంటావుగా బోలెడు ఉత్తరాలు నీకు రాశానని! వాటికీ వాటికీ అయిన ఖర్చులు ఇచ్చుకో.

బావుంది. నేను మిమ్మల్ని ఉత్తరాలు రాయమని పిలిచి బొట్టెట్టి అడిగానా- నాకేం తెలీదు బాబూ.

నేను ఎన్నడూ బొట్టెట్టుకోలేదు... అది సరేగాని అదేం కుదరదమ్మాయ్ మర్యాదగా బాకీ తీర్చు. లేకపోతే మీ నాన్నమీద కేసుపెడతా.

ఇది మరీ బావుందండీ. మా నాన్న మిమ్మల్ని పిల్చి నాకు లా లెటర్లు రాయమని చెప్పాడా? అంది రాధ నుదురు మీదనుంచి ముఖానికి అడ్డంగా వేళ్ళాడుతున్న మెత్తని కురులను పై కెగతోసుకుంటూ.

గోపాలం కంగారుపడ్డాడు. ఆహహా! అవలా ఉంచు, తీసెయ్యకు. అవలా ఉంటేనే నాకు బావుంటుంది.....

అది సరే మీ నాన్నమీద వైకేరియస్ లయబిలిటీ ప్రకారం కేసుపెడతాను. అమాయకుడినైన నా హృదయాన్ని ఆకర్షించి, - శాస్త్రం చెప్పినట్టు- నాచేత ఉత్తరాలూ అవీ రాసేటట్టు చేశావు. నువ్వు అప్పటికి మైనరువి కాబట్టి, ఇందుతో మీ

నాన్నకి ప్రత్యక్ష సంబంధం లేకపోయినా ఆయనదే బాధ్యత. ఇదంతా ఎందుకంటావూ-
పోయిగా పేపరు చదువుతా వినెయ్.

రాధ తల పై కెత్తి పకపక నవ్వింది. నా మొహంలా వుంది మీ ప్రతిపాదన
అంటూ.

ఏదో నీ అభిమానం కొద్దీ అలా మెచ్చుకొంటావు అన్నాడు గోపాలం వినమ్రుడై.

తరుపరి అనిమిషుడై ఆమెవంక చూసి ముగ్గుడైపోయాడు.

రాధా! దేవుడు నీకింత అందం, ఇన్ని గుణాలూ, చక్కని మనస్సూ ఇచ్చి
పేపరు చదవాలన్న ఉత్సాహం ఇవ్వనందుకు విచారిస్తున్నాను. పోతే పోయిందిలే.
పేపరు వినవద్దు. అంతేకాదు ఉల్లిపాయలుకూడా తరుగు. నేను మెల్లిగా పాడుతూ
వుంటాను.

రాధ తుళ్ళిపడింది. "ఏవండీ! ఇలా చూడండి. పోనీ ఆ పేపరేదో చదవండి.
మీ మాట కాదనడం నా కిష్టంలేదు."


గోపాలం చదివాడు-"అని ఉద్వాటించి ఆయన ఇంకా ఇలా అన్నారు..."

ఏవండీ! ఇలా చూడండి-

ఏం? ఏంవచ్చింది?

మీకు అరిటికాయ అవపెట్టి వండితే ఇష్టమూ, లేకపోతే కమ్మగా పోపులో వేస్తే
బావుంటుందా చెప్పండి. పుల్లగా పులుపు వుండనే వుంటుంది.

గోపాలం పెదిమలు దిగించాడు. అలవాటు ప్రకారం నాసాపులూలు ఎగరేశాడు.
కాని, హంకరించడానికి భయపడ్డాడు. గుటక మింగాడు రాధా? నువ్వు నా బాకీ
దీర్చవు. పాటవినవు. పేపరుకూడా వినవు. నేను కోర్టుకి వెళ్ళితీరతాను. ఆఁ,
అన్నాడు.



ఏమోబాబూ కోర్టుకే వెళ్తారో గోలుకొండ కెళ్తారో, కోటిపల్లి కెళ్తారో మీ ఇష్టం. మళ్ళీ వంట ఆలీశ్యమైందని నా మీద ఎగరక్కరలేదు.

నా బాకీ తీర్చవా అయితే?

“ఇదేక్కడి గోలండీ! పెళ్ళాందగ్గిర బాకీ వసూలు చేస్తానంటారు...నాకేం తెలీదు...అదుగో ఎవరో వస్తున్నారు. చూడండి.”

ఆ వచ్చిన ఎవరో మహాదూకుడుగా వచ్చి వంటంటి గుమ్మంమీద అగాడు. అతగాడి పేరు జి.వి.మూర్తి.

గోపాలానికి ఈ క్షణంలో జి.వి.మూర్తి రావడం పూర్తిగా నచ్చలేదు; అంటే కొంత నచ్చిందని కాదు.

మొగుళ్ళూ పెళ్ళాలూ పొద్దుటిపూటల్లో కాఫీలుతాగి సరదాగా సరసా లాడు కుంటూంటే, జి.వి.మూర్తులూ, ఎస్.కె. రావులూ కొంపంటుకుపోతున్నట్టు ఇలా క్యూలో వచ్చేయడం బావులేదనుకున్నాడు గోపాలం.

జి.వి. మూర్తి మాత్రం ఈ దంపతుల చిరచిరలూ కొరకొరలూ చూసి, బోలెడు ముచ్చటపడి, వాళ్ళ నాయనమ్మ అనే “చిలకా గోరింక” అనే మాట జ్ఞాపకం చేసుకొని ఎంతో ఇద్దెపోయాడు.

“ఏరా ఎల్.కె.గోపాలం! ఏవమ్మా ఎల్.కె.రాధాగోపాలం! కులాసా? ఆఁ? కాఫీలయ్యాయా?” అన్నాడు టైము చూసుకుంటూ.

గోపాలానికి ఒళ్ళు మండిపోతోంది ఇకలిస్తూనే “ఏరా. జి.వి.మూర్తి?” అన్నాడు. ‘ఆఁ. ఏవుందిరా?’ అన్నాడు. మళ్ళీ జి.వి.మూర్తి ‘ఊఁ ఇంకే మిట్రా!’ అన్నాడు టైము చూసుకుంటూ. ఎల్కే గోపాలం పేపరు చాటేసుకుని ‘హూఁ ఏముందిరా?’ అన్నాడు.

రాధ పకాలున నవ్వింది. “బావుందర్రా మొత్తానికి ఈ ప్రభాతవేళ మీ సంభాషణ తాత్పర్యం ‘ఏముందిరా’ అంటే ‘ఏం లేదురా’ అనేదని నాకు సులభంగా అర్థమైపోయింది. సరేకాని మూర్తిగారూ, మా ఆయన్ని ఒక్కసారి అలా అలా తిప్పి, అవీ ఇవీ చూపించి తీసుకురండి బాబూ. చిటికెలో వంటచేసేస్తాను. పొద్దుటినించి ఒక్కటే అల్లరి” అంది.

గోపాలం పేపరు చాటునించి తొంగిచూసి, “హూఁ అల్లరి. మరే అల్లరి. నేను కదూ?— సరేలే నీకూ నాకూ పేచీ ఎందుకు, నువ్వు పేపరు వినొద్దు బాగుపడొద్దు. నా బాకీ ఇచ్చేయ్యి” అన్నాడు.

“చూశారండి మూర్తిగారూ పొద్దుట్నించి ఒక్కలా వేధిస్తున్నారు బాకీ బాకీ అనీ. నేను బాకీ ఏమిటండీ!”

గోపాలం పేపరు కింద పడేశాడు. “సరే ఆ మాటమీద నిలు. మొదటినించి వీడికి మనసంగతి తెలుసుగద! వీడు మనకి సాక్షి అందులోనూ బొత్తిగా నిజం చెప్పేరకం—చెప్పరా సింగినాదం ఈ అమ్మాయి నా కెంత బాకీయో—”

సింగినాదం టైము చూసుకున్నాడు. “ఒరేయ్! అప్తమిత్రుడూ! నువ్వు ఈ ఆదివారం పొద్దున్నే నన్ను సింగినాదం అన్నందుకూ, నేను నిజం చెప్తానని ఆరోపించినందుకూ— కాసుకో నిజంగా నిజం చెప్పేస్తాను. ఏది శాశ్వతం— అమ్మాయి! రాధా—” అంటూ రొప్పసాగాడు.

"ఉండండి. కొంచెం ఆగండి." అంటూనే రాధమ్మ లేచి ఫ్లాస్కు లోంచి కొంచెం కాఫీ తెచ్చియిచ్చింది. జి.వి.మూర్తి సిగ్గుపడ్డాడు. హూఁ అన్నాడు. కాఫీయా అన్నాడు కాఫీవంక చూసి. హూఁ కాఫీ అన్నాడు చిరునవ్వుతో రాధని చూసి. కాఫీరా గోపాలం అన్నాడు గోపాలాన్ని చూసి, కాఫీ ఎందుకండీ అన్నాడు. ఓ గుటక తాగి, కాఫీ అని నిర్ధారణగా చెప్పి నవ్వాడు. తరువాత గడగడ తాగేశాడు. గుడ్లు మిటకరించి చూశాడు. తక్షణం గోపాలం సిగరెట్టు అందిచ్చాడు. "జాగ్రత్త రోయ్! నిజం చెప్పాలి. నిజం ఏది నిజం తెలుసుగా నిజం" అన్నాడు.


"ఓ తెలియకేం బోల్డు తెలుసు-యిది అసలు నిజంలేరా అప్పలసామీ! రాధమ్మా వీడికి అనగా నీ భర్త్యదేవుడికి-అనగా ఎల్కే గోపాలంగాడికి నువ్వు యెనభైరూపాయలు బాకీ వున్నావు. ఇది నిజం. నిన్ను వీడుగాంచిన శుభముహూర్తంనించి, నిన్ను పెళ్ళాడిన శుభదినానికి పదిహేను రోజులముందరిరోజు సాయంత్రం ఎనిమిది ఘంటలవరకూ వివిధ పద్దుల క్రింద వీడు నీ నిమిత్తం ఎనభై రూపాయలు ఖర్చుచేశాడు. అందులో నా దగ్గర అప్పగా తీసుకోబడి ఇంకా ఇవ్వబడకుండా ఉన్న మొత్తం ఇరవై రూ.లు అనే వాక్యాన్ని బ్రాకెట్లలో వేసుకోవాలనుకో- నిజానికి నిజం ఇది." అని అగి టైము చూసుకున్నాడు.

గోపాలం మూర్తి భుజం తట్టాడు. "ఒరేయ్ సింగినాథం ప్రేమనాథం రామనాథం! నువ్వురా నిజమైన స్నేహితుడివి!" అన్నాడు.

"ఇవ్వాళ వూళ్లో కొత్త సినిమా యేవిటండీ?" అంది రాధమ్మ అదోలా చూస్తూ. మూర్తి గడపమీద కూర్చున్నాడు. "రాధమ్మా ఇది నిజమమ్మా నను నమ్ము సుమా" అన్నాడు నవ్వుతూ.

గోపాలానికి హషారు హెచ్చింది. "ఓనే రాణి అలివేణి" అన్నాడు ఊతగా.

"బావుందండీ మేజువాణి! మీరిద్దరూ ఇక్కణ్ణించి దయచెయ్యండి. నేను వంట చేసుకోవాలి" అంది రాధ గబగబా అరటికాయ తరుగుతూ.



గోపాలం నయోపాయాని కొచ్చాడు. "సరేలే రాధా లెక్కచెబుతాను విను. నీకు నేను పంపిన గ్రీటింగు కార్డులు పాతికేనా ఉంటాయికద?- పాతికా పాతిక

రూపాయలనుకో. పోతే, ఉత్తరాలు-స్పెషల్ కవర్లో రాశాను. అవో పది పన్నెండు రూపాయలవుతాయి గదా! ఇంకేం ఇప్పటికే బోలెడయింది."

"మిమ్మల్ని నేనేం పంపమని అడిగానా?" అంది రాధ.

"పెద్ద. ఇంకో ఇంకోళ్ళే అడిగినట్టు, నువ్వు అడిగేదేమిటి. నీ ధోరణి తెలిసిపోయింది. ఎప్పుడు ఎక్కడ కనపడ్డా నన్ను చూసి నవ్వి వెళ్లేదానివి. దాన్ని పట్టి మొగకుంక ఏమనుకోవాలి?"

"నవ్వుకపోతే యేడవనా? లేకపోతే వెక్కిరించనా? రోజూ స్కూలు దారిలో కనపడుతూనే వుంటిరి. అదలా ఉంచండి, మిగతా యేదై రూపాయలకి యేం లెక్కచెబుతారు?"

"నే చెప్తా" "నే చెప్తా" అన్నాడు మూర్తి "నువ్వు రోజూ కనపడేదానివికదూ! అప్పుడూ--"

రాధ అందుకుంది. "ఇది మరీ బాగుందండోయ్ నేను కనపడటమేమిటి. నేను నా దారిన స్కూలు కెళ్ళేదాన్ని. ఈయనేమో రోజూ కిళ్ళీ కొట్టుదగ్గర హాజరుగా ఉండేవారు. ఎలక్ట్రిక్ స్తంభాలూ, పోస్టుడబ్బా, గంట స్తంభం, నల్లపిల్లవాడూ వరసగా కనపడేవారు. రోజూ పందెం నాకు మా ఫ్రెండ్సుతో. ఇవాళా ఈ నల్లబ్బాయి వస్తాడని నేనూ, రాడని వాళ్ళూ - నేనే నెగ్గేదాన్ని."

"నాన్నెస్సె...నువ్వు చాలా పొరపాటు పడుతున్నావు రాధా. నేనేం నీకోసం రాలేదు రోజూ. ఏదో తోచక తొమ్మిదిన్నరకి అలా షికారుగా వచ్చేవాణ్ణి కదరా సాయిబూ!" అన్నాడు గోపాలం.

"అవునవును. వెనకవడో విలాసార్థం ఎండలో షికారు వెళ్లేవాడని" అన్నాడు మూర్తి-గోపాలం వంక చూడకుండా.

రాధ పకపక నవ్వింది. "అంతేనండి. మీకూ తోచకే, ఈయన వెంట షికారుకి సాయం వచ్చేవారు కాబోలు."

"అంతేలేగాని, చెప్పేది వినవమ్మా. సరిగ్గా తొమ్మిదింబావుకి స్నానంచేసి పగటివేషం ప్రారంభించేవాడు. తొమ్మిదీ నలభైకి ఆఖరి పొడరు కోటింగూ, ఆఖరిసారి క్రాఫూ మాతీసూ పూర్తిచేసి ఓటుకి తయారయ్యేవాడు."


"పగటివేషమేలండి. స్నేహితురాళ్ళనేవారు. 'ఆ నల్ల పిల్లవాడి మొహం తెల్లపొడరుమయం కదే రాధా' అని. నాకు నవ్వొచ్చేది."

"అదిగో ఆ నవ్వే కొంపముంచింది. అది చూసే వీడు తలక్రిందులైపోయేవాడు. నాకు రెండు కాప్స్టన్ సిగరెట్లు కొనిచ్చేవాడు."

జి. వి. మూర్తి ఆగి గోపాలంవంక చూశాడు.

అతగాడి ముఖం పేపరు వెనుక ఎర్రగా వెలిగిపోతోంది. కళ్ళూ ఎర్రబడ్డాయి.

మూర్తికి వుషారు పొచ్చింది.



“ఇంక చూడమ్మా! నువ్వు వెళ్ళిపోయాక మా ఇంటివసారాలో కూర్చుని, బరువుగా పొగ నిట్టారుస్తూ-ఆ అమ్మాయి కళ్ళలో ఏదో ఏదో ఏదో వింతవెలుగుందిరా! నా హృదయం అర్థంకాని ఆవేదనతో నిండిపోతోందిరా అంటూ బోలెడు చదివేవాడు. నేను పేపరు చదువుకుంటూ వుండే వాణ్ణుకో-”

గోపాలం తొంగిచూసి, తూచి తూచి కోపంగా అడిగాడు “అయితే నువ్వు అప్పుడు సానుభూతితో వినలేదా?”

మూర్తి ఓదార్పుగా నవ్వాడు. “పూర్తిగా అంత ఇది కాదులేరా...అన్నట్టు రాధా! ప్రతిరోజు నువ్వు వస్తావూ రావూ అనో, వస్తే వీణ్ణి చూస్తావూ చూడవూ అనో, చూస్తే నవ్వుతావూ నవ్వువూ అనో సందేహం పెట్టుకొని అంతసేపూ నాకు సిగరెట్లూ వక్కపొట్లూలు కొనిచ్చేవాడు. ఆ కిళ్ళీ కొట్టు నాయరు ఆ రోజుల్లో ఓ సెకండుపోండు కారుకూడా కొన్నాడు. ఇంక నువ్వు సాయంత్రం కనబడితే, మా ముఠాకి కాఫీ, కాష్టాలూ కొనిచ్చేవాడు.”

గోపాలం ఛర్చించున్నాడు. “ఏడిశావులేవోయ్ కవిత్వాలు చదవకు. ఏదో ఫ్రెండ్లు కదా అని ఖర్చుపెట్టాగాని, ఈవిడకోసం కాదు” అన్నాడు.

మూర్తికి వుత్సాహం మరింత పుంజుకుంది.

“అంతేకాదు. నువ్వు తెల్లచీరా నల్లరవికా కట్టుకొస్తే మాకు సినిమా. నువ్వు గ్రీటింగు కార్డు అందుకొన్నట్లుగా నవ్వుతే సినిమా ప్లస్ కాఫీహాస్, శ్రావణమాసంలో నువ్వు నాగరం పెట్టుకొని కనపడిన మర్నాడు వాళ్ళ తమ్ముడికి నౌకరుకి చొక్కాలు కుట్టించాడు.”

రాధమ్మ విరగబడి నవ్వింది.

“అఖరి కథ చెబుతా విను రాధమ్మా! ఊర్మిళ పెళ్ళి జ్ఞాపకం ఉందా? అప్పుడు మే మిద్దరం వచ్చాం నువ్వు అక్కడికి వస్తావుగదా అని. తీరా నువ్వు వచ్చాక యేంచేశాడో తెలుసా? నా మొహం జిడ్డుపారిందిరా మూర్తి నువిక్కడే వుండూ ఆవలూని వద్దు మొర్రో అని నేను గోలచేసినా వినకుండా బస్సెక్కి మూడుమైళ్ళు వెళ్ళి మొహం రుద్దుకొని పొడరు కొట్టుకుని వచ్చాడు. సరే తీరా వీడు ఇలావచ్చాడు. రెండు నిముషాలలో నువ్వు వెళ్ళిపోయావు. భలే కోపం వచ్చిందిలే వీడికి. అదీ సంగతి. అంచేత వీడికి నువ్వు వందరూపాయలు బాకీ అన్నా ఆశ్చర్యంలేదు.”

గోపాలానికి కోపం యేడుపూ ముంచెత్తుకొచ్చాయి. “సరేలేరా మూర్తి నేనే చవటనిలే. నువ్వు అడగొచ్చిన రూపాయి అక్కడ చొక్కా జేబులో ఉంది. తీసుకుపారిపో. పదింటికి యిక్కడికి భోజనానికేడు. ఏయ్! రాధా! నువ్వు అరటికాయ కూరలో ఉల్లిపాయ వెయ్యడం మానెయ్యి. వీడిక్కూడా అన్నంవండు. నా బాకీ తీర్చుకు. ఆ!” అన్నాడు గబగబా.

జి. వి. మూర్తి యీలపాల పాడుతూ వెళ్ళిపోయాడు.

గోపాలానికి కోపం యింకా తగ్గలేదు. ఎక్కువైంది. అటుతిరిగి కూర్చుని పేపరు చదవసాగాడు— “అని వుద్ధాటించి ఆయన ఇంకా ఇలా అన్నారు.”

రాధలో వాత్సల్యం పెల్లుబికింది. చిరునవ్వుతో, కత్తిపీట పక్కకితోసి, అతని దగ్గరచేరింది. “ఏవండీ, ఇలా చూడండి. మిమ్మల్నే—” అంది అతని మెడని మునివేళ్ళతో తాకుతూ. గోపాలం కోపంగా చదవసాగాడు.

“టింకు అబ్దుల్ రహమాన్ ఇలా అన్నారు.... అబ్బ కళ్ళు ముయ్యకు రాధా! నాజోలికి రాకు.”

ఆ టింకు అబ్దుల్ రహమాన్ గారి భార్యపేరుకూడా రాధేనా ఏమిటి. అమె ఆయనజోలికి రావడం ఆయనకి ఇష్టం లేదా ఏమిటి! అంది రాధ.

అబ్బ వదులు అన్నాడు గోపాలం.

“కోపం లేదంటే కాని-” అంది నవ్వుతూ.

“ఊఁ కోపంలేదు లే.”

“అయితే ఆ పేపరు అలాపారేసి ఇటు తిరగండి మరి.”

“ఏం” అన్నాడు గోపాలం యిటు తిరుగుతూ, రాధ మళ్ళీ కత్తిపీట దగ్గరకు చేరింది.

“నేను మీ కెంతబాకీ అన్నారు?” అంది ఉల్లిపాయలు వలవడం సాగిస్తూ.

“ఉల్లిపాయలు వద్దని చెప్పలే?” అన్నాడు గోపాలం.

“అబ్బే మీక్కాదులెండి- కాకికి-సరే చెప్పండి బాకీ ఎంతన్నారు?”

“ఎంతోకొంతలే.... ఎనభై. ఏం?”

“కోప్పడకండి మరి, కొంచం ఆగండి.” అంటూనే అరిటికాయ ముచ్చికతో గచ్చుమీద లెక్కలు వేసింది రాధ.

గోపాలం మూడుసార్లు స్వల్ప విరామాలతో నిట్టూర్చాడు. రాధ లెక్క పూర్తిచేసి తల త్పట్టిగా తాటించింది.

“ఊఁ సరే నాగోల వినండి కాస్త. లెక్కప్రకారం, మీరు నాకు బాకీ ఉన్న మొత్తంలో నుంచి నేను మీకు బాకీ వున్న మొత్తం తీసేస్తే మీరే నాకు డెబ్బె రూపాయలు బాకీ. ఇలా పడెయ్యండి. సాయంత్రం చీరలు కొనుక్కుంటాను.”

గోపాలం అనుమానంతో చూశాడు. “నువ్వుచెప్పేది నేను నీకు ఎదురివ్వాలనా” అన్నాడు.

“ఔను. మీరు నాకు ఎదురివ్వాలి.”

“నేను నీకు-అంటే నీకు నేను బాకీ వుంటానా?” అంటూ చప్పగా జాలిగా నవ్వాడు గోపాలం.

“మహారాజులా, పాపం మీ కొక్కరికే హృదయాలూ అవీ వుంటాయి. మీరే మనుషులు మేమంతా రాక్షసులం అనుకున్నారా!”

“అబ్బే దేవత లనుకునేవాడిని.”

“మీకు పచ్చజార్జెటు చీర యిష్టమని మీరు ఉత్తరం రాసినప్పుడు- వన్ వే ట్రాఫిక్కే అనుకోండి- నేను, మా అత్తయ్యనడిగి ముప్పయి రూపాయలు అప్పచేసి మూడో నాటికి అది కట్టుకుని కనపడలేదూ-? మీకు సంతోషమని తెలిసి, అదివారం తలంటు మానుకుని సోమవారంనాడు- బడికి టైమ్మైపోతున్నా- తలంటు పోసుకుని వచ్చేదాన్ని కాదూ? మీ కిష్టమని కాటికి పెట్టుకునేదాన్ని. కాళ్ళకి పట్టా చేయించుకున్నా. అన్నట్టు నాగరం కొన్నా! ఆఁ. ఇవన్నిటికీ అయినడబ్బు యిచ్చుకోండి.”

గోపాలానికి లోపల సంతోషం వేసింది. చివరిసారి పెంకితనం చేశాడు.

“ఇవన్నిటికీ అనకూడదు. వీటన్నిటికీ అనాలి” అన్నాడు నిర్వికార స్వరంతో.

“బావుంది. మధ్యలో వ్యాకరణంమీద యింకో పోట్లాటా?”

“మీద అనకూడదు-గురించి అనాలి.”

రాధ చెప్పకుపోయింది.

“అదివారం సాయంత్రాలలో మీరు బీచికివస్తే మా ఫ్రెండ్సుకి పకోడీలు కొనేదాన్ని. మీరు గ్రీటింగ్సు కార్డులు పంపితే మా చెల్లాయికి, సీతకి చాక్లెట్లు కొనిచ్చేదాన్ని. ఇలాగ నాకు బోలెడు ఎష్టాబ్లిష్మెంట్లు అయింది. ఆ అన్నట్టు, అసలుకథ. పెద్ద మీరేవిటమ్మా డబాయించారు? నేను తప్పచేసినట్టు. ఆవాళ ఊర్మిళ పెళ్ళికి మీరొస్తారు గదా అని మా ఫ్రెండ్సుని, మాల్టీ సినిమా మానిపించి ఆరుగంట లాటకీ వాయిదా వేయించి, పెళ్ళిపార్టీకి నాతో తీసుకొచ్చాను. వాళ్ళందరికీ బస్సు ఛార్జీలు, కాఫీలు ఇప్పించుకోవాల్సివచ్చింది. తీరా వచ్చాక మీరు ఇట్టే కనబడి అట్టే మాయమైపోయారు. గంటసేపు చూసి, మా ఫ్రెండ్సుపోరుపడలేక సినిమాకి బయల్దేరుతూంటే మీరు అప్పుడు పొడరు కొట్టుకొని వచ్చారు. నేను వెళ్ళిపోతే నాదా తప్ప? గంటసేపు మీరు నన్ను ఏడిపిస్తే అవన్నీ కృష్ణలీలలు కాబోలు. మీకే హృదయంవుంది. మేం రాక్షసులం.”

గోపాలం నిర్విణ్ణుడైపోయాడు. తరువాత ఒకనిమిషంపాటు అలాగే తలవంచుకు కూర్చున్నాడు.

‘ఇంత ప్రగాఢ ప్రేమ ఉందా రాధా నీకూ’ అని తెలుగు వాక్యాలలో అనుకున్నాడు.

“రాధా!” అన్నాడు బరువుగా బాధగా అందంగా ఆనందంగా ఇంకా రకరకాలుగా.

రాధ ఉల్లిపాయలు వదిలేసి తేరిచూసింది గోపాలంవంక.

“ఇదికూడా హృదయం చీల్చుకువచ్చిన మాటేకదూ ఇందాక మీరు కథలో చెప్పినట్టు” అంది సూటిగా.

“హృదయాంతరాంతరాంతరాంతరాంతరాలలోంచి వెడలిన మాట రాధా!”

“అయితే ఉల్లిపాయలు తరగొచ్చుగా?”

“వద్దు.”

☆

☆

☆

అంతలో జీవీ మూర్తి గావుకేక వినిపించింది సావిత్లోంచి.

“బ్రదర్! ఈ రూపాయి సత్తుదిట. చెల్లదుటా.....”

“జేబులో ఇంకోరూపాయుంది తీసుకో. లేకపోతే జేబే తీసుకో. పో!” అన్నాడు గోపాలం కంగారుగా.

★ ★ ★